



मेरा अनुभव – एक विद्यार्थी के रूप में
अनुराग गौतम, काकोरी,
लखनऊ (उत्तर प्रदेश)

मैं एक अत्यंत साधारण और आर्थिक रूप से कमजोर परिवार से आता हूँ। बचपन से मेरा सपना था कि मैं IIT में पढ़ाई करूँ और देश का एक कुशल इंजीनियर बनूँ। मैंने अपने इस लक्ष्य की ओर सतत परिश्रम किया और *हाई स्कूल* की परीक्षा में 91% अंक प्राप्त किए।

किन्तु जब उच्च शिक्षा की ओर कदम बढ़ाने की बात आई, तो आर्थिक तंगी एक बड़ी बाधा बनकर सामने खड़ी हो गई। संसाधनों के अभाव में मेरा सपना धीरे-धीरे धुंधलाने लगा। उसी कठिन समय में मुझे *महामना शिक्षण संस्थान (अर्जुन, लखनऊ)* के विषय में जानकारी मिली, जो कि मेरे लिए एक आशा की किरण बनकर आया।

यह संस्था 80% से अधिक अंक लाने वाले विद्यार्थियों को *निःशुल्क आवास, भोजन, कोचिंग* तथा *शैक्षिक मार्गदर्शन* प्रदान करती है। चयन की प्रक्रिया पूरी तरह पारदर्शी और सख्त थी – जिसमें फॉर्म भरने के बाद *लिखित परीक्षा, साक्षात्कार* और *घरेलू सत्यापन* जैसे चरणों से गुजरना होता है। मेरा चयन हुआ और मुझे 2019 से 2021 तक इस संस्थान में रहने और पढ़ने का अवसर प्राप्त हुआ।

महामना शिक्षण संस्थान केवल शैक्षणिक उपलब्धियों तक ही सीमित नहीं है, यह संस्था जीवन मूल्यों और व्यक्तित्व निर्माण पर भी विशेष बल देती है। यहाँ *प्रार्थना गीत, सप्तपथ, संस्कारिक गतिविधियाँ* और *अनुशासित दिनचर्या* का पालन अनिवार्य था, जिनका लाभ मुझे आज भी अपने जीवन में अनुभव होता है।

संस्थान में अध्ययन के दौरान समय-समय पर *अनुभवी साधकों, विद्वान चिकित्सकों, योग्य इंजीनियरों* एवं *विविध क्षेत्रों के विशेषज्ञों* से प्राप्त मार्गदर्शन अत्यंत प्रेरणादायक रहा, जिससे न केवल मेरा *आत्मबल* सुदृढ़ हुआ, बल्कि *आत्मविश्वास* में भी अभूतपूर्व वृद्धि हुई।

इन समस्त सहयोगों और अपने कठोर परिश्रम के बल पर मुझे *राष्ट्रीय प्रौद्योगिकी संस्थान (NIT) दिल्ली* में *कंप्यूटर विज्ञान* शाखा में प्रवेश मिला। वहाँ की शिक्षा शुल्क का भी पूर्ण सहयोग संस्थान द्वारा किया गया, जिससे मेरी उच्च शिक्षा की राह पूरी तरह से सुगम हो सकी।

आज, मैं गर्व के साथ यह कह सकता हूँ कि मेरा चयन देश की दो प्रतिष्ठित IT कंपनियों – *Swiggy* और *MAQ Software* में हुआ है। **वर्तमान में मैं MAQ Software में कार्यरत हूँ**, और अपने जीवन के उस स्वप्न को साकार होते देख रहा हूँ जो कभी आर्थिक तंगी में खोता सा प्रतीत हो रहा था।

महामना शिक्षण संस्थान ने मुझे न केवल एक सक्षम विद्यार्थी बनाया, बल्कि जीवन जीने की सच्ची दिशा दी। मैं इस संस्था के प्रति हृदय से कृतज्ञ हूँ और जीवनभर इसके मूल्यों का सम्मान करता रहूँगा।

सादर धन्यवाद

अनुराग गौतम



**अनुभव मिश्रा, उन्नाव
कानपुर, (उत्तर प्रदेश)**

मेरी हार्दिक कृतज्ञता महामना शिक्षण संस्थान के प्रति

मैं, *अनुभव मिश्रा*, कानपुर के उन्नाव का निवासी, सन् 2019 से 2021 तक *महामना शिक्षण संस्थान* का छात्र रहा। इन दो वर्षों की यात्रा ने मेरे जीवन की दिशा ही बदल दी। मैं इस संस्था का हृदय से आभार व्यक्त करता हूँ, जिसने मेरी कक्षा 11वीं और 12वीं की शिक्षा के दौरान न केवल मुझे IIT JEE Mains की तैयारी में मार्गदर्शन दिया, बल्कि मुझे एक बेहतर इंसान भी बनाया।

यहाँ के शिक्षकों की अटूट मेहनत, समर्पण और प्रेरणादायक शिक्षण पद्धतियाँ मेरी सफलता की नींव बनीं। उनका मार्गदर्शन और सकारात्मक दृष्टिकोण ने मुझे हर कठिनाई में दृढ़ बने रहने की शक्ति दी। इस संस्थान का अनुशासित वातावरण, निरंतर अभ्यास और वैचारिक मार्गदर्शन ने मेरी आत्मविश्वास और एकाग्रता को सशक्त किया।

केवल शैक्षणिक दृष्टि से ही नहीं, महामना शिक्षण संस्थान ने मुझे भारतीय संस्कृति, नैतिक मूल्यों, विनम्रता, समय-प्रबंधन और अनुशासन की गहराई से समझ दी। यहाँ मैंने जीवन के उन मूल सिद्धांतों को सीखा जो आज भी मेरे व्यक्तिगत और व्यावसायिक जीवन की राह को प्रशस्त करते हैं।

वर्तमान में, मैं *हरकोर्ट बटलर टेक्निकल यूनिवर्सिटी (HBTU)* में *इलेक्ट्रॉनिक्स इंजीनियरिंग* का अध्ययन कर रहा हूँ, और साथ ही मुझे *PhysicsWallah* जैसे भारत में शिक्षा के क्षेत्र में क्रांति लाने वाले संगठन के साथ कार्य करने का सौभाग्य प्राप्त हुआ है। यह संतुलन बनाने की क्षमता और आत्मविश्वास *महामना शिक्षण संस्थान* से मिली मजबूत नींव का ही परिणाम है।

मैं सदैव *महामना शिक्षण संस्थान* का आभारी रहूँगा, जिन्होंने मेरे जीवन की दिशा तय की और मुझे वह इंसान बनने में मदद की, जो मैं आज हूँ।



**शिवेन्द्र लालगंज
रायबरेली (उ.प्र.)**

मेरा नाम शिवेन्द्र है।

मैं लालगंज, रायबरेली (उ.प्र.) का निवासी हूँ। मेरे पिताजी कृषक हैं। हाईस्कूल की परीक्षा उत्तीर्ण करने के पश्चात मेरा चयन महामना शिक्षण संस्थान में हुआ। मैंने संस्थान से वर्ष 2019-2021 रहकर 11वीं और 12वीं के साथ-साथ IIT-JEE की तैयारी की। संस्थान में हमें पुस्तकें, कॉपी, कोचिंग तथा रहने-खाने की व्यवस्था निःशुल्क प्राप्त हुई।

संस्थान में पढ़ाई के साथ-साथ मुझे धर्म, संस्कार, जीवन में अनुशासन आदि की शिक्षा प्राप्त हुई, जो मुझे एक इंजीनियर बनने के साथ-साथ एक अच्छा इंसान भी बनाती है। महामना के नाम से चल रहा यह प्रकल्प और भाऊराव देवरस जी के नाम से चल रहे न्यास, ये दोनों महापुरुषों के जीवन से हमें बहुत कुछ प्रेरणाएँ प्राप्त होती हैं। संस्थान से प्राप्त संस्कार हमें देश प्रेम व सामाजिक सेवा कार्य के लिए प्रेरित करते हैं।

मैं वर्तमान में महामना मालवीय प्रौद्योगिकी विश्वविद्यालय में इलेक्ट्रिकल इंजीनियरिंग शाखा का चतुर्थ वर्ष का छात्र हूँ। विश्वविद्यालय से हमें Cognizant IT कम्पनी में प्लेसमेंट प्राप्त हुआ। मैं भविष्य में M.Tech प्रवेश के लिए प्रयास कर रहा हूँ।

संस्थान से जीवन भर के लिए जुड़ना मेरे लिए बहुत सौभाग्य की बात है।

मैं संस्थान के समस्त सदस्यों को बहुत आभारी हूँ, जिनकी वजह से आज मैं अपने सपनों को साकार होता देख रहा हूँ।

धन्यवाद

शिवेन्द्र



**सूरज, अंबेडकरनगर
उत्तर प्रदेश**

महामना शिक्षण संस्थान में मेरा अनुभव

मैं सूरज, अंबेडकरनगर, उत्तर प्रदेश से हूँ। मुझे यह बताते हुए गर्व हो रहा है कि मैंने महामना शिक्षण संस्थान में सत्र 2019 के दौरान 11वीं और 12वीं कक्षा में JEE परीक्षा की तैयारी के लिए चयनित हुआ था। यह अनुभव मेरे जीवन का एक अविस्मरणीय और मार्गदर्शक पल रहा, जिसने मेरी शैक्षिक और व्यक्तिगत प्रगति में महत्वपूर्ण योगदान दिया।

यहाँ के वातावरण ने मुझे शारीरिक और मानसिक रूप से सशक्त बनाने में बहुत सहायता की। मेरी दिनचर्या में व्यायाम, योग, और ध्यान का महत्वपूर्ण स्थान था, जो मुझे मानसिक शांति, शारीरिक स्वास्थ्य, और आत्म-नियंत्रण बनाए रखने में मदद करते थे। ये दैनिक अभ्यास मुझे कठिन परिस्थितियों में भी संयम और एकाग्रता बनाए रखने में मदद करते थे।

मैं संघ शाखा का भी हिस्सा था, जहाँ मुझे अनुशासन, नेतृत्व, और टीमवर्क जैसी जीवन के मूल्यवान कौशलों को सीखने का अवसर मिला। इस अनुभव ने मुझे जिम्मेदारी का एहसास दिलाया और व्यक्तिगत विकास के नए आयाम खोले।

यहाँ मुझे उत्कृष्ट मेंटर्स का मार्गदर्शन प्राप्त हुआ, जिन्होंने मुझे न केवल शैक्षिक दृष्टि से, बल्कि जीवन के विभिन्न पहलुओं में भी प्रोत्साहित किया। उनके समर्थन और मार्गदर्शन ने मुझे आत्म-विश्वास और सकारात्मक दृष्टिकोण प्रदान किया।

साथ ही, मैंने JEE परीक्षा के लिए कोचिंग ली। इन शिक्षकों के आशीर्वाद से मुझे कठिन विषयों को सरल और स्पष्ट रूप से समझने का अवसर मिला, और मैंने आत्म-विश्वास के साथ परीक्षा की चुनौती को स्वीकार किया।

मेरे निरंतर प्रयास और समर्पण के परिणामस्वरूप, मुझे 2021 में मदन मोहन मालवीय विश्वविद्यालय (MMMUT), गोरखपुर में इलेक्ट्रिकल इंजीनियरिंग में प्रवेश प्राप्त हुआ। अब, मैं फाइनल ईयर छात्र के रूप में MTech की भी तैयारी कर रहा हूँ। दोनों कार्यों को संतुलित करते हुए, मैंने समय प्रबंधन और लक्ष्य निर्धारण के महत्वपूर्ण कौशलों को सीखा।

मैं महामना शिक्षण संस्थान के प्रति हृदय से आभारी हूँ, जिन्होंने मुझे जीवन में सशक्त और उद्देश्यपूर्ण बनने का अवसर प्रदान किया। संस्थान के अनुशासन और मूल्यों ने मेरे जीवन को दिशा दी, और वे मुझे अब भी प्रेरणा प्रदान करते हैं।

धन्यवाद।



– रामजीवन शुक्ल, सीतापुर
"महामना शिक्षण संस्थान के विषय में मेरे विचार"

"यद्यदाचरति श्रेष्ठः तत्तदेवेतरोजनः ।

स यत्प्रमाणं कुरुते लोकस्तदनुवर्तते ॥"

अर्थात्: श्रेष्ठ पुरुष जैसा आचरण करते हैं, सामान्य जन भी वैसा ही करते हैं। वे जिसे प्रमाण मानते हैं, संसार के लोग भी उसी को प्रमाण मानकर उसका अनुसरण करते हैं।

इसी प्रेरणा को आत्मसात करते हुए *महामना शिक्षण संस्थान, अर्जुनगंज, लखनऊ* (जो *भाऊराव देवरस सेवा न्यास* द्वारा संचालित है) निस्वार्थ भाव से शिक्षा और संस्कार के क्षेत्र में कार्य कर रहा है।

मैं *रामजीवन शुक्ल, सीतापुर* से, वर्ष 2019 से 2021 तक महामना शिक्षण संस्थान का छात्र रहा हूँ और मुझे गर्व है कि मैं इसके *प्रथम बैच* का हिस्सा रहा।

कक्षा 10वीं में अच्छे अंक प्राप्त करने के पश्चात मेरा सपना था कि मैं *IIT JEE* की परीक्षा सफलतापूर्वक उत्तीर्ण करूँ। लेकिन आर्थिक स्थिति कमजोर होने के कारण किसी प्रसिद्ध कोचिंग संस्थान में प्रवेश लेना संभव नहीं था। उसी समय मुझे महामना शिक्षण संस्थान के बारे में जानकारी मिली। मैंने आवेदन पत्र भरा, लिखित परीक्षा, साक्षात्कार और भौतिक सत्यापन की प्रक्रिया को पार कर संस्थान में चयनित हुआ।

इस संस्थान ने मुझे न केवल उपयुक्त मार्गदर्शन और शैक्षणिक सहयोग प्रदान किया, बल्कि मेरे व्यक्तित्व, आत्मविश्वास और विचारधारा को भी सकारात्मक रूप से दिशा दी। मुझे यहाँ उत्तम कोचिंग, अनुशासित छात्रावास जीवन, पौष्टिक भोजन और साथ ही साथ शारीरिक एवं आध्यात्मिक विकास का अवसर मिला।

शिक्षकों द्वारा विषयों की गहन समझ, मूलभूत अवधारणाओं का निर्माण और परीक्षा की रणनीति तैयार करने की कला सिखाई गई। यहाँ के अनुशासन, समर्पण और प्रेरणादायक वातावरण ने मुझे सदैव प्रेरित किया।

इन दो वर्षों में मुझे सैकड़ों मार्गदर्शकों, सेवाव्रतीज और शिक्षकों का आशीर्वाद, सहयोग और स्नेह मिला — जिसे मैं जीवनभर नहीं भूल सकता। महामना शिक्षण संस्थान में बिताए गए यह दो वर्ष मेरे जीवन की सबसे मूल्यवान निधि बन चुके हैं।

आज इन्हीं प्रयासों और मार्गदर्शन के बल पर मैं *मदन मोहन मालवीय प्रौद्योगिकी विश्वविद्यालय, गोरखपुर* में *इलेक्ट्रिकल इंजीनियरिंग* शाखा में अध्ययनरत हूँ। वर्तमान में मैं *GATE परीक्षा* की तैयारी कर रहा हूँ और मेरा लक्ष्य है कि मैं *M.Tech* में प्रवेश लेकर उच्च शिक्षा के क्षेत्र में और अधिक प्रगति कर सकूँ।

मैं महामना शिक्षण संस्थान का हृदय से आभार प्रकट करता हूँ

धन्यवाद।



वीरेंद्र कुमार

मेरा नाम वीरेंद्र कुमार है मैं महामना शिक्षण संस्थान में सत्र 2019 का छात्र हूं महामना शिक्षण संस्थान में रहकर मैंने मैं 11वीं और 12वीं क्लास के साथ-साथ NEET की तैयारी की है।

महामना शिक्षण संस्थान में रहते हुए मेरी मुलाकात समाज के प्रबुद्ध वर्ग के लोगों से हुई है वहां के लोगों के द्वारा दी गई शिक्षा का आज मैं अपने जीवन में लाभ देख रहा हूं वहां के लोगों के द्वारा सिखाए गए वचन मुझे आज भी जीवन में निरंतर वृद्धि की प्रेरणा देते रहते हैं महामना शिक्षण संस्थान के अध्यापकों ने हमें निरंतर मेहनत करने का पाठ पढ़ाया है।

मैं महामना शिक्षण संस्थान में रहकर सन 2022 में NEET परीक्षा कालीफाई किया हूं कालीफाई करने के बाद मैं राजर्षि दशरथ स्वशासी राज्य चिकित्सा महाविद्यालय अयोध्या का छात्र हूं अभी मैं कॉलेज में तृतीय वर्ष का छात्र हूं उसके साथ ही मैं अपने कॉलेज में नेशनल मेडिकोज ऑर्गेनाइजेशन का सचिव हूं।

यह संस्था कॉलेज के साथ मिलकर समाज के पिछड़े वर्ग को मुफ्त में इलाज प्रदान करती है और कॉलेज के छात्रों को मरीजों से मिलने का मौका देती है एवं स्वास्थ्य संबंधी सुविधाओं के बारे में बताती है महामना शिक्षण संस्थान एक ऐसा प्लेटफॉर्म था जहां से मुझ में पिछड़े वर्ग के लोगों की सेवा करने का मोटिवेशन मिला।

धन्यवाद।